



ऊर्जामन्त्रालय

प्रेस विज्ञप्ति

सन् २०१४ मा सम्पन्न नेपाल-भारत विद्युत व्यापार सम्झौताको दफा ५ मा व्यवस्था भए अनुसार उक्त सम्झौताको कार्यान्वयन पक्षलाई सहजीकरण र यस सम्बन्धमा हुने प्रगतिको अनुगमन गर्न गठित सहसचिवस्तरीय एवम् सचिवस्तरीय समितिहरूको चौथो बैठक २०७३ साल फागुन २-३ गते काठमाडौंमा सम्पन्न भएको छ । सचिवस्तरीय Joint Steering Committee को बैठक नेपाल सरकारको ऊर्जा मन्त्रालयका सचिव श्री अनुप कुमार उपाध्याय तथा भारत सरकारको विद्युत मन्त्रालयका सचिव श्री प्रदिप कुमार पुजारीको सहअध्यक्षतामा फागुन ३ गते सम्पन्न भयो । उक्त बैठकले फागुन २ गते सम्पन्न भएको Joint Working Group को बैठकले गरेका निर्णयहरू अनुमोदन गर्दै यी संयन्त्र तथा अन्तर्गतका अन्य प्राविधिक समितिहरूलाई थप क्रियाशील बनाई यस क्षेत्रमा भएको द्विपक्षीय सहयोगलाई गतिदिने आवश्यकतामा जोड दियो ।


बैठकले प्राविधिक समितिबाट तयार भएको अन्तरदेशीय प्रसारण योजनाको अध्ययन प्रतिवेदनको निष्कर्ष अनुसार छनौट भएको दोस्रो अन्तरदेशीय नयाँ बुटवल-गोरखपुर ४०० किलोभोल्ट प्रसारण लाइनको संयुक्त विस्तृत आयोजना प्रतिवेदन प्राविधिक समितिले तयार गरिसकेकोमा धन्यवाद दिँदै दुवै देशका सम्बन्धित सरोकारवालाहरूसँग परामर्श गरी अन्तिम रूप दिने सहमति भयो । साथै आ-आफ्नो राष्ट्रको भुभागमा पर्ने यस प्रसारणलाइनको निर्माण सम्बन्धित राष्ट्रले गर्ने गरी नेपालको प्रस्ताव रहेको र Funding Modality को सम्बन्धमा प्राविधिक समितिलाई थप छलफल गरी सिफारिस गर्न निर्देशन दिइयो ।

हाल ढल्केवर-मुजफ्फरपुर अन्तरदेशीय प्रसारणलाइनबाट अधिकतम १४५ मेगावाट परिमाणको विद्युत आयात भइरहेकोमा सो लाई निरन्तरता दिने विषयमा उक्त बैठकमा विस्तृत रूपमा छलफल भयो । आगामी मे महिनामा उक्त लाइन २२० के.भी.मा चार्ज भएपछि हाल आयात भइरहेको विद्युत परिमाणलाई निरन्तरता दिने तथा प्रसारण लाइनको क्षमताअनुसार विद्युत आयातको परिमाण बढाउने सहमति उक्त बैठकमा भयो ।

बैठकमा भारत सरकारको अनुदानमा निर्माणाधीन कटैया-कुशाहा एवम् रक्सौल-परवानीपुर १३२ के.भी. प्रसारणलाइनहरूबाट १०० मेगावाट परिमाणमा विद्युत आयात गर्ने गरी निर्माण गरिएका उक्त लाइनहरूको निर्माण सम्पन्न भइसकेकोले उक्त लाइनहरू मार्फत् विद्युत आयात गर्ने विषयमा पनि छलफल भयो ।

आयोजना विकास सम्झौता अन्तर्गत विकास भइरहेको अरुण तेस्रो तथा माथिल्लो कर्णाली जलविद्युत आयोजनाहरूको प्रगति सम्बन्धमा यस बैठकले जानकारी लियो । साथै उक्त आयोजनाहरू लगायत पञ्चेश्वर आयोजना समेत बाट उत्पादन हुने विद्युत प्रसारण गर्ने प्रसारण प्रणालीहरू समेतमा छलफल तथा सहमति भएको छ ।

खुला बजारको अवधारणामा छिमेकी देशहरूसँग विद्युतव्यापार गर्ने प्रयोजनका लागि भारत सरकारबाट जारी भएको निर्देशिका (Guideline) मा नेपालले २०१४ मा सम्पन्न दुई देशबीचको विद्युत व्यापार सम्झौता अनुरूप भए नभएको विषयमा सुक्ष्म अध्ययन गरिरहेको र छिट्टै आफ्ना धारणाहरू औपचारिक रूपमा पठाउने सहमति भएको छ ।


दिनेश कुमार घिमिरे